

ALL INDIA RADIO THIRUVANANTHAPURAM

ആകാശവാണി തിരുവനന്തപുരം
പ്രാദേശിക വാർത്തകൾ

DATE: 25.05.2017

TIME: 06.20 P.M

പ്രധാന വാർത്തകൾ

- 2017-2018 ലെ ധനവിനിയോഗ ബിൽ നിയമസഭ പാസാക്കി. പുതിയ നികുതി നിർദ്ദേശങ്ങളില്ല. നിയമസഭാസമ്മേളനം സമാപിച്ചു.
- കേന്ദ്ര വിഹിതം നേടിയെടുക്കുന്നതിൽ സംസ്ഥാനത്തിന് വീഴ്ചയുണ്ടായിട്ടില്ലെന്ന് മുഖ്യമന്ത്രി. വിഷയത്തിൽ നൽകിയ അടിയന്തര പ്രമേയ നോട്ടീസ് കേന്ദ്ര അവഗണനയ്ക്കെതിരെ എന്ന് പ്രതിപക്ഷ നേതാവ്.
- ഇടതുപക്ഷ ജനാധിപത്യ ഗവൺമെന്റിന്റെ ഒന്നാം വാർഷികാഘോഷങ്ങൾക്ക് തലസ്ഥാനത്ത് തുടക്കമായി.
- സംസ്ഥാനത്തെ തുറമുഖങ്ങൾ വഴി പാമോയിൽ ഇറക്കുമതി നിരോധനം നീക്കരുതെന്ന് ആവശ്യപ്പെട്ട് മുഖ്യമന്ത്രി പ്രധാനമന്ത്രിക്ക് കത്തെഴുതി.



പുതിയ നികുതി നിർദ്ദേശങ്ങൾ ഇല്ലാതെ വർഷത്തെ ധനവിനിയോഗബിൽ നിയമസഭ പാസ്സാക്കി

ഇതനുസരിച്ച് കേരള മൂല്യവർദ്ധിത നികുതി നിയമം, ആഡംബര നികുതി നിയമം, കാർഷികദായ നികുതി നിയമം എന്നിവ പ്രകാരമുള്ള 2010-11 വരെയുള്ള കുടിശിക ആംനെസ്റ്റി മുഖേന തീർക്കാനാകും.

ഇതിനായി അപേക്ഷ സമർപ്പിക്കാനുള്ള കാലാവധി ജൂൺ 30 ൽ നിന്ന് സെപ്തംബർ 30 ലേക്ക് നീട്ടി.

സൗരോർജ്ജ പാനലുകൾ ഉൾപ്പെട്ട വർക്ക് കോൺട്രാക്ടുകളുടെ നികുതി 2013 മുതൽ 1 ശതമാനമായി കുറച്ചു. കയറ്റുമതിക്കാർക്ക് വിൽക്കുന്ന പാക്കിംഗ് വസ്തുക്കൾക്ക് 2017 വരെ നികുതി ഇളവ് ലഭിക്കും.

ബേക്കറി ഷോർട്ടണിംഗിന്റെ 2017 ഫെബ്രുവരി 22 വരെയുള്ള കാലയളവിലെ നികുതി 5 ശതമാനമായി നിജപ്പെടുത്തി. അതിനുശേഷം 14.5 ശതമാനമായിരിക്കും.

സ്വർണ്ണ വ്യാപാരികളുടെ വാങ്ങൽ നികുതി പിൻവലിച്ചു. മൊബൈൽ ഫോണിനൊപ്പം വിൽക്കുന്ന മൊബൈൽ ചാർജ്ജറിന്റെ നികുതി 5 ശതമാനമായിരിക്കും.



സംസ്ഥാനത്തിനുള്ള കേന്ദ്ര വിഹിതം പരമാവധി നേടിയെടുക്കുന്നതിനും ചെലവഴിക്കുന്നതിനും ഗവൺമെന്റിന് വീഴ്ച സംഭവിച്ചിട്ടില്ലെന്ന് മുഖ്യമന്ത്രി പിണറായി വിജയൻ നിയമസഭയിൽ അറിയിച്ചു. അതേസമയം സംസ്ഥാനങ്ങൾക്കുള്ള കേന്ദ്ര സഹായത്തിന്റെ രീതി പരിഷ്കരിച്ചത് പ്രശ്നങ്ങൾ സൃഷ്ടിച്ചതായും അദ്ദേഹം പറഞ്ഞു.

കൂട്ടനാട് പാക്കേജ് ഉൾപ്പെടെ കേന്ദ്ര പദ്ധതികളുടെ സഹായം സംസ്ഥാനം നഷ്ടപ്പെടുത്തി എന്നാരോപിച്ചുള്ള കെ. മുരളീധരന്റെ അടിയന്തര പ്രമേയനോട്ടീസിന് മറുപടി പറയുകയായിരുന്നു മുഖ്യമന്ത്രി. കഴിഞ്ഞ സാമ്പത്തിക വർഷം സംസ്ഥാനം 6,534 കോടി രൂപയുടെ കേന്ദ്ര പദ്ധതി വിഹിതം പ്രതീക്ഷിച്ചു. 6806 കോടി രൂപയായിരുന്നു യഥാർത്ഥ പദ്ധതിച്ചെലവ്

2,426 കോടി രൂപ ദേശീയ തൊഴിലുറപ്പ് പദ്ധതിയ്ക്ക് സംസ്ഥാനം വകയിരുത്തിയപ്പോൾ 1582 കോടി രൂപ മാത്രമാണ് കേന്ദ്രം നൽകിയതെന്നും മുഖ്യമന്ത്രി വെളിപ്പെടുത്തി. ഇക്കാര്യം പ്രധാനമന്ത്രിയുടെയും ബന്ധപ്പെട്ട കേന്ദ്രമന്ത്രിയുടെയും ശ്രദ്ധയിൽപ്പെടുത്തിയിട്ടുണ്ടെന്നും മുഖ്യമന്ത്രി പറഞ്ഞു. പദ്ധതി നടത്തിപ്പിന് ചെലവഴിച്ച തുകയിലെ കുടിശ്ശിക നൽകുമെന്ന് കേന്ദ്രം വാഗ്ദാനം ചെയ്തെങ്കിലും അതുണ്ടായില്ലെന്ന് മുഖ്യമന്ത്രി അറിയിച്ചു.

ആരോഗ്യം, വിദ്യാഭ്യാസം, കുടുംബക്ഷേമം തുടങ്ങിയ രംഗങ്ങളിൽ മുൻപന്തിയിൽ നിൽക്കുന്ന സംസ്ഥാനത്തിന് അർഹിക്കുന്ന കേന്ദ്ര സഹായം ലഭിക്കുന്നില്ല. ഇതിന് ലഭ്യമാകേണ്ട തുക പിന്നിൽ നിൽക്കുന്ന രംഗങ്ങളിൽ വകമാറ്റി ചെലവഴിക്കാൻ കേന്ദ്രം അനുവദിക്കുന്നില്ലെന്നും മുഖ്യമന്ത്രി സഭയിൽ അറിയിച്ചു.

മുഖ്യമന്ത്രിയുടെ മറുപടിയെ തുടർന്ന് പ്രതിപക്ഷത്തിന്റെ അടിയന്തര പ്രമേയ ചർച്ച എന്ന ആവശ്യം സ്പീക്കർ തള്ളി. സംസ്ഥാന കേന്ദ്രീകൃത പദ്ധതികൾ ആസൂത്രണം ചെയ്ത് നടപ്പാക്കാൻ കേന്ദ്ര ഗവൺമെന്റിന് മേൽ സമ്മർദ്ദം ചെലുത്താൻ ഗവൺമെന്റിന് പ്രതിപക്ഷം പിന്തുണ നൽകുമെന്ന് കെ. സി. ജോസഫ് സഭയിൽ അറിയിച്ചു.



സംസ്ഥാനത്തോടുള്ള കേന്ദ്ര ഗവൺമെന്റിന്റെ അവഗണന അവസാനിപ്പിക്കുകയെന്ന ലക്ഷ്യത്തോടെയാണ് അടിയന്തര പ്രമേയം അവതരിപ്പിച്ചതെന്ന് പ്രതിപക്ഷ നേതാവ് രമേശ് ചെന്നിത്തല അറിയിച്ചു.



വടക്കൻ മലബാറിന്റെ വിനോദസഞ്ചാര സാധ്യതകൾ പരമാവധി പ്രയോജനപ്പെടുത്താൻ ഗവൺമെന്റ് ശ്രമം നടത്തുന്നതായി മന്ത്രി കടകംപള്ളി സുരേന്ദ്രൻ നിയമസഭയിലൽ അറിയിച്ചു.

തലശ്ശേരി പൈതൃക ടൂറിസം പദ്ധതി ശക്തിപ്പെടുത്തുമെന്നും എഎൻ.ഷംസീറിന്റെ ചോദ്യത്തിന് മറുപടിയായി മന്ത്രി പറഞ്ഞു.



സംസ്ഥാനത്തെ നാല് പ്രമുഖ ടൂറിസം പദ്ധതികൾക്ക് കേന്ദ്ര ഗവൺമെന്റ് സഹായം ലഭ്യമാക്കുന്നതായി മന്ത്രി കടകംപള്ളി സുരേന്ദ്രൻ നിയമസഭയിൽ പറഞ്ഞു. ഗവി വികസനം, ശബരിമല, ആറൻമുള - ശ്രീപത്മനാഭ ക്ഷേത്രം , ഗുരുവായൂർ വികസനം എന്നീ പദ്ധതികൾക്കാണ് കേന്ദ്രം സഹായം ലഭ്യമാക്കിയത്. ഗവി ടൂറിസം പദ്ധതിയുടെ പരിശോധനയ്ക്ക് കേന്ദ്ര സംഘം നാളെ സംസ്ഥാനത്ത് എത്തും.



സംസ്ഥാനത്ത് വർഗ്ഗീയ സംഘർഷം സൃഷ്ടിക്കാൻ ശ്രമിക്കുന്നവർക്കെതിരെ കർശന നടപടിയെടുക്കുമെന്ന് മുഖ്യമന്ത്രി.

വർഗീയ ധ്രുവീകരണം ഉന്നംവച്ചുള്ള ചില അക്രമസംഭവങ്ങൾ ആർഎസ്എസ് നേതൃത്വത്തിന്റെ പിന്തുണയോടെ സംസ്ഥാനത്ത് ഉണ്ടായിട്ടുണ്ടെന്ന് പിണറായി വിജയൻ നിയമസഭയിൽ അറിയിച്ചു.

സമയോചിതമായ ഇടപെടൽമൂലം ഇത്തരം പ്രവർത്തനങ്ങൾക്ക് തടയിടുവാൻ കഴിഞ്ഞിട്ടുണ്ടെന്ന് മുഖ്യമന്ത്രി പറഞ്ഞു.



പതിനാലാം കേരള നിയമസഭയുടെ അഞ്ചാം സമ്മേളനം സമാപിച്ചു. 2017-ലെ കേരള ധനവിനിയോഗ ബില്ലിന്റെ അവതരണവും അനന്തര നടപടികളും പൂർത്തിയാക്കിയാണ് സഭ പിരിഞ്ഞത്.

ജൂൺ എട്ട് വരെ നിശ്ചയിച്ചിരുന്ന സഭാ സമ്മേളനം പിന്നീട് വെട്ടിച്ചുരുക്കുകയായിരുന്നു.

ഏപ്രിൽ 25 നാണ് സമ്മേളനം ആരംഭിച്ചത്.

അന്തരിച്ച മുൻ അംഗം പള്ളിപ്രം ബാലൻ, കേന്ദ്ര സഹമന്ത്രി അനിൽ മാധവ് ദവെ എന്നിവർക്ക് നിയമസഭ ചരമോപചാരം അർപ്പിച്ചു.



എൽഡിഎഫ് ഗവൺമെന്റിന്റെ ഒന്നാം വാർഷികാഘോഷങ്ങളുടെ ഉദ്ഘാടന സമ്മേളനത്തിന് തിരുവനന്തപുരത്ത് തുടക്കമായി. നിശാഗന്ധി ഓഡിറ്റോറിയത്തിൽ മുഖ്യമന്ത്രി പിണറായി വിജയൻ ഉദ്ഘാടനം നിർവഹിക്കും.

സ്ത്രീകളും കുട്ടികളും വിവിധ മേഖലകളിലെ പ്രമുഖരും ഉൾപ്പെടെ 1000 പേർ ചേർന്ന് മൺചെരാത് കൊളുത്തുന്ന ഉദ്ഘാടന ചടങ്ങിൽ രാഷ്ട്രീയ, സാമൂഹിക, സാംസ്കാരിക രംഗത്തെ പ്രമുഖർ പങ്കെടുക്കുന്നുണ്ട്.

നെയ്യാറിൽ നിന്ന് വെള്ളമെത്തിച്ച് നഗരത്തിലെ കുടിവെള്ള ക്ഷാമം മാറ്റിയ ജല അതോറിറ്റി ജീവനക്കാരെയും തൊഴിലാളികളെയും ചടങ്ങിൽ ആദരിക്കും.

140 നിയമസഭ മണ്ഡലങ്ങളിലും മന്ത്രിസഭ വാർഷികത്തിന്റെ ഭാഗമായി അടുത്ത മാസം അഞ്ചു വരെ വിവിധ പരിപാടികൾ സംഘടിപ്പിച്ചിട്ടുണ്ട്. സംസ്ഥാന ഗവൺമെന്റിന്റെ ഒന്നാം വാർഷികത്തോടനുബന്ധിച്ച് ആകാശവാണിയുടെ വാർത്താ വിഭാഗം അവതരിപ്പിക്കുന്ന പ്രത്യേക പരിപാടി പ്രാദേശിക വാർത്തകൾക്ക് ശേഷം കേൾക്കാം.



എൽഡിഎഫ് ഗവൺമെന്റിന്റെ ഒന്നാം വാർഷികത്തിൽ പ്രതിഷേധം പ്രകടിപ്പിച്ച് പ്രതിപക്ഷ യുവജന സംഘടനകൾ സെക്രട്ടറിയേറ്റ് പടിക്കൽ നടത്തിയ ഉപരോധ സമരത്തിനിടെ സംഘർഷം. പ്രവർത്തകർ തമ്മിലുണ്ടായ കല്ലേറിൽ പൊലീസുകാരന് പരിക്കേറ്റു. യൂത്ത് കോൺഗ്രസ് - യുവമോർച്ച പ്രവർത്തകർ തമ്മിലായിരുന്ന ഏറ്റുമുട്ടൽ.

ഗവൺമെന്റിന്റെ ഒന്നാം വാർഷികം വഞ്ചനാദിനമായാണ് പ്രതിപക്ഷ പാർട്ടികൾ ആചരിക്കുന്നത്.



കൊല്ലത്ത് എ ഐ വൈ എഫ് പ്രവർത്തകർ മുഖ്യമന്ത്രിയുടെ ചിത്രമുള്ള ഫ്ലക്സുകൾ നശിപ്പിച്ചു. സി പി ഐ, സി പി ഐ (എം) സംഘർഷമേഖലയായ മുഖത്തലയിൽ ഇന്നലെ എ ഐ എസ് എഫ് പ്രവർത്തകനെ മർദ്ദിച്ചതിൽ പ്രതിഷേധിച്ച് കൊല്ലം നഗരത്തിൽ നടത്തിയ പ്രകടനത്തിനിടെയാണ് ഫ്ലക്സുകൾ നശിപ്പിച്ചത്. എ ഐ എസ് എഫ് സംസ്ഥാന സെക്രട്ടേറിയറ്റ് അംഗം സി. ഗിരീഷിനാണ് ഇന്നലെ മർദ്ദനമേറ്റത്. കൊല്ലത്തെ സ്വകാര്യ മെഡിക്കൽ കോളേജിൽ ചികിത്സയിലാണ്.



സംസ്ഥാനത്തെ തുറമുഖങ്ങൾ വഴി പാമോയിൽ ഇറക്കുമതി ചെയ്യുന്നതിനുള്ള നിരോധനം നീക്കരുതെന്ന് ആവശ്യപ്പെട്ട് മുഖ്യമന്ത്രി പിണറായി വിജയൻ പ്രധാനമന്ത്രി നരേന്ദ്രമോദിക്ക് കത്തെഴുതി.

സംസ്ഥാനത്തെ തുറമുഖങ്ങൾ വഴി പാം ഓയിലോ പാമോലിൻ ഓയിലോ ഇറക്കാൻ അനുവദിച്ചാൽ അത് കേരളത്തിലെ ദരിദ്രരും ചെറുകിടക്കാരുമായ നാളികേര കൃഷിക്കാരെ കൂടുതൽ പ്രയാസത്തിലാക്കുമെന്ന് മുഖ്യമന്ത്രി ചൂണ്ടിക്കാട്ടി.

പാം ഓയിൽ ഇറക്കുമതി നാളികേരത്തിന്റെയും വെളിച്ചെണ്ണയുടെയും വിലയിടിക്കുമെന്ന് കണ്ടാണ് സംസ്ഥാനത്തെ തുറമുഖങ്ങളിൽ 2007 ഡിസംബർ മുതൽ നിരോധനം ഏർപ്പെടുത്തിയത്.

ഇതിന് എതിരെയുള്ള അപ്പീൽ 2015 -ൽ സുപ്രീം കോടതി തള്ളിക്കളയുകയാണുണ്ടായത്. എന്നാൽ ഭക്ഷ്യ എണ്ണ ഉപയോഗിക്കുന്ന വ്യവസായികളുടെ സമ്മർദ്ദത്തെ തുടർന്ന് നിരോധനം നീക്കാൻ കേന്ദ്ര ഗവൺമെന്റ് തയ്യാറാകുന്നു എന്ന റിപ്പോർട്ടുകളുടെ അടിസ്ഥാനത്തിലാണ് പ്രധാനമന്ത്രിക്ക് മുഖ്യമന്ത്രി കത്തയച്ചത്.



ഗാർഹിക കീടനിയന്ത്രണത്തിനുള്ള കീടനാശിനി ഉത്പന്നങ്ങളുടെ വിതരണത്തിലും വില്പനയിലും കർശന നിയന്ത്രണം ഏർപ്പെടുത്തുവാൻ ഗവൺമെന്റ് തീരുമാനിച്ചു.

വിവിധ ചെറുകിട വില്പന ശാലകൾ വഴി ലൈസൻസില്ലാതെ ഗാർഹിക കീടനാശിനികൾ വില്പന നടത്തുന്നത് ശ്രദ്ധയിൽപ്പെട്ടതിനെ തുടർന്നാണിത്.



പൊതു വിദ്യാഭ്യാസ സംരക്ഷണ യജ്ഞത്തിന്റെ ഭാഗമായി സംസ്ഥാനത്തെ എൽ പി -യു പി സ്കൂളുകളിൽ ഐ . സി. ടി സഹായ പഠനം നടപ്പിലാക്കുന്നതിന്റെ സംസ്ഥാനതല ഉദ്ഘാടനം വിദ്യാഭ്യാസ മന്ത്രി നാളെ രാവിലെ തിരുവനന്തപുരത്ത് നിർവ്വഹിക്കും.



പരവൂർ പുറ്റിങ്ങൽ വെടിക്കെട്ട് ദുരന്തത്തെക്കുറിച്ച് അന്വേഷിക്കുന്ന പി എസ് ഗോപിനാഥൻ കമ്മീഷന്റെ വിവരശേഖരണ ക്യാമ്പ് മറ്റന്നാൾ അവസാനിക്കും. ഇതുവരെ 73 പേർ കമ്മീഷന് വിവരങ്ങൾ നൽകി. സംഭവവുമായി ബന്ധപ്പെട്ട വിവരങ്ങൾ അറിയാവുന്നവർ അവ

കമ്മീഷനെ ധരിപ്പിക്കാൻ സന്മനസ് കാട്ടി സഹകരിക്കണമെന്ന് കമ്മീഷൻ സെക്രട്ടറി അറിയിച്ചു.

~~~~~

നാവികസേന മേധാവി അഡ്മിറൽ സുനിൽ ലാമ്പ കൊച്ചി നാവിക കേന്ദ്രം സന്ദർശിച്ചു. അദ്ദേഹത്തിന്റെ അധ്യക്ഷതയിൽ പിന്നീട് നാവിക ഗ്രൂപ്പ് ഇൻഷുറൻസ് ഫണ്ടിന്റെ വാർഷിക പൊതുയോഗം ചേർന്നു.

പെൺകുട്ടികളുടെ ക്ഷേമത്തിനായി കേന്ദ്ര ഗവൺമെന്റ് നടപ്പാക്കിവരുന്ന ബേറി ബച്ചാവോ ബേറി പഠാവോ പരിപാടിക്ക് ഊന്നൽ നൽകിക്കൊണ്ടുള്ള സഹായധനത്തിനും വായ്പകൾക്കും അഡ്മിറൽ അംഗീകാരം നൽകി.

നാവികർക്കായി നിർമ്മിച്ച പാർപ്പിട സമുച്ചയത്തിന്റെ ഉദ്ഘാടനവും അദ്ദേഹം നിർവ്വഹിച്ചു.

~~~~~

~~~~~

~